



परीक्षा-गुरु प्रकरण-४

मित्रमिलाप

हिन्दी
A D D A

परीक्षा-गुरु प्रकरण-४

मित्रमिलाप

दूरहिसौं करबढ़ाय, नयननते जलबहाय,
आदरसौं ढिंगबूला य , अर्धासन देतसो ॥
हितसौंहियमें लगाय, रुचिसमबाणी बनाय,
कहत सुनत अति सुभाय, आ नंद भरि लेत जो ॥
ऊपरसौं मधु समान, भीतर हलाहल जान,
छलमें पंडितमहान् कपटको निकेतवो ॥
ऐसो नाटक विचित्र, देख्यो न कबहु मित्र,

दुष्टनकों यह चरित्र, सिखवे को हेतको ?

लाला मदनमोहन को हरदयाल से मिलने की लालसा में दिन पूरा करना कठिन होगया वह घड़ी, घड़ी घण्टे की तरह देखते थे और उखताते थे, जब ठीक चार बजे अपने मकान से सवार होकर मिस्तरीखाने में पहुँचें यहाँ तीन बगिये लाला मदनमोहन की फर्मायश से नई चाल की बन रही थीं उनके लिये बहुतसा सामान वलायत से मंगवाया गया था और मुंबई के दो कारीगरों की राह से वह बनाई जाती थीं. लाला मदनमोहन ने कह रक्खा था कि "चीज़ अच्छी बने खर्च को कुछ नहीं अटकी जो होगा हम करेंगे" निदान लाला मदनमोहन इन बगियों को देख भाल कर वहाँ से आगा हसनजान के तबेले में गये और वहाँ तीन घोड़े पांच हजार, पांच सो रुपये में लेने करके वहाँ से सीधे अपने बाग 'दिलपसंद' को चले गये.

यह बाग सबजी मंडी से आगे बढ़ कर नहर की पटड़ी के किनारे पर था इसकी रविशों के दोनों तरफ रेलिया की कतार, सुहावनी क्यारियों में रंग, रंग के फूलों की बहार, कहीं हरी, हरी घासका सुहावना फर्श, कहीं घनघोर वृक्षों की गहरी छाया, कहीं बनावट के झरने, और बेट, कहीं पेड़ और टट्टियों पर बेलों की लपेट. एक तरफ को संगमरमर के एक कुंड में तरह, तरह के जलचर अपना रंग ढंग दिखा रहे थे बाग के बीच में एक बड़ा कमरा हवादार बहुत अच्छा बना हुआ था उसके चारों तरफ संगमरमर का साईवान और साईवान के गिर्द फव्वारों की कतार लगी थी. जिस समय ये फव्वारे छुटते थे जेठ बैसाख को सावन भादों समझ कर मोर नाच उठते थे. बीच के कमरे में रेशमी गलीचे की बड़ी उम्दा बिछायत थी और बढिया साठन की मडी हुई सुनहरी कौंच, कुर्सियाँ जगह, जगह मोके से रक्खी थीं. दीवार के सहारे संगमरमर की मेजोंपर बड़े, बड़े आठ काच आमने-सामने लगे हुए थे. छत में बहुमूल्य झाड़ लटक रहे थे, गोल बैजई और चौखटी मेजों के गुलदस्ते, हाथीदांत, चंदन, आबनूस, चीनी, सीप और काच वगैरेके के उम्दा, उम्दा खिलौने मिसल से रक्खे थे, चाँदी की रकेबियों में इलायची, सुपारी चुनी हुई थी. समय, तारीख, बार, महीना बताने की घड़ी, हारमोनियम बाजा, अंटा खेलने की मेज, अलबम्, सैरबीन, सितार और शतरंज बगैरे मन बहलाने का सब सामान अपने, अपने ठिकाने पर रक्खा हुआ था. दिवारों पर गच के फूल पत्तों का सादा काम अबरख की चमक से चाँदी के डले की तरह चमक रहा था और इसी मकान के लिये हजारों रुपये का सामान हर महीने नया खरीदा जाता था.

इससमय लाला मदनमोहन को कमरे में पांव रखते ही बिचार आया कि इसके दरवाजों पर बढिया साठन के पर्दे अवश्य होने चाहिये उसी समय हरकिशोर के नाम हुकम गया कि तरह, तरह की बढिया साठन लेकर अभी चले आओ, हरकिशोर समझा कि "अब पिछली बातों के याद आने से अपने जी में कुछ लज्जित हुए होंगे चलो सवेरे का भूला सांझ को घर आजाय तो भूला नहीं बाजता" यह बिचार कर हरकिशोर साठन इकट्ठी करने लगा पर यहाँ इन्बातों की चर्चा भी न थी. यहाँ तो लाला मदनमोहन को लाला हरदयाल की लौ लगरही थी. निदान रोशनी हुए पीछे बड़ी देर बाट दिखाकर लाला हरदयाल आये. उन्को देखकर मदनमोहन की खुशी की कुछ हद नहीं रही. बग्गी के आने की आवाज सुनते ही लाला मदनमोहन बाहर आकर उन्को लिवा लाए और दोनों कौंच पर बैठ कर बड़ी प्रीति से बातें करने लगे.

"मित्र तुम बड़े निष्ठुर हो मैं इतने दिनसे तुम्हारी मोहनी मुर्ति देखने-के लिये तरस रहा हूँ पर तुम याद भी नहीं करते" लाला मदनमोहन ने सच्चे मन से कहा.

"मुझको एक पल आपके बिना कल नहीं पड़ती पर क्या करूँ ? चुगलखोरों के हाथसे तंग हूँ जब कोई बहाना निकालकर आने का उपाय करता हूँ वे लोग तत्काल जाकर लालाजी (अर्थात् पिता) से कह देते हैं और लालाजी खुलकर तो कुछ नहीं कहते पर बातों ही बातों में ऐसा झंझोड़ते हैं कि जी जलकर राख हो जाता है. आजतो मैंने उन्से भी साफ कह दिया कि आप राजी हों, या नाराज हों मुझसे लाला मदनमोहन की दोस्ती नहीं छूट सकती" लाला हरदयालने यह बात ऐसी गर्मा गर्मी से कही कि लाला मदनमोहन के मनपर लकीर होगई. पर यह सब बनावट थी. उन्ने ऐसी बातें बना, बना कर लाला मदनमोहन से "तोफा तहायफ़" में बहुत कुछ फायदा उठाया था इस लिये इस सोने की चिड़िया को जाल में फसाने के लिये भीतर पेटे सबघर के शामिल थे और मदनमोहन के मनमें मिलने की चाह बढ़ाने के लिये उसने अब की बार आने में जान बूझ कर देर की थी.

<https://www.hindiadda.com/pareeksha-guru-part-iv-mitramilaap/>

"भाई ! लोग तो मुझे भी बहुत बहकाते हैं. कोई कहता है "ये रुपये के दोस्त हैं," कोई कहता है "ये मतलब के दोस्त हैं" पर मैं उनको जरा भी मुंह नहीं लगाता क्योंकि मुझ को ओथेलो की बरबादी का हाल अच्छी तरह मालूम है" लाला मदनमोहन ने साफ मन से कहा पर हरदयाल के पापी मन को इतनी ही बात से खटका हो गया.

"दुनिया के लोगों का ढंग सदा अनोखा देखने में आता है उनमें से कोई अपना मतलब दृष्टांत और कहावतों के द्वारा कह जाता है, कोई अपना भाव दिल्लगी और हंसी की बातों में जता जाता है, कोई अपना प्रयोजन औरों पर रखकर सुना जाता है, कोई अपना आशय जताकर फिर पलट जानें का पहलू बनाये रखता है, पर मुझको ये बातें नहीं आतीं. मैं तो सच्चा आदमी हूँ जो मनमें होती है वह ज़बान से कहता हूँ जो ज़बान से कहता हूँ वह पूरी करता हूँ" लाला हरदयाल ने भरमा भरमी अपना संदेह प्रगट करके अन्त में अपनी सचाई जताई.

"तो क्या आपको इस्समय यह संदेह हुआ कि मैंने बहकाने वालों पर रख कर अपनी तरफ से आपको "रुपेका दोस्त" और "मतलब का दोस्त" ठैराया है ?" लाला मदनमोहन गिड़ गिड़ा कर कहने लगे "हाय ! आपने मुझको अबतक नहीं पहचाना. मैं अपने प्राणसे अधिक आपको सदा समझता रहा हूँ. इस संसार में आपसे बढ़कर मेरा कोई मित्र नहीं है जिस्पर आपको मेरी तरफ से अबतक इतना संदेह बन रहा है मुझको आप इतना नादान समझते हैं. क्या मैं अपने मित्र और शत्रु को भी नहीं पहचानता ? क्या आप से अधिक मुझको संसार में कोई मनुष्य प्यारा है ? मैं कलेजा चीरकर दिखाऊँ तो आपको मालूम हो कि आपकी प्रीति मेरे हृदय में कैसी अंकित हो रही है !"

"आप वृथा खेद करते हैं. मैं आपकी सच्ची प्रीति को अच्छी तरह जानता हूँ और मुझको भी इस संसार में आप से बढ़कर कोई प्यारा नहीं है. मैंने दुनिया का यह ढङ्ग केवल चालाक आदमियों की चालाकी जताने के लिये आपसे कहा था आप वृथा अपने ऊपर लें दोड़े. मुझको तो आपकी प्रीति का यहां तक विश्वास है कि सूर्य चन्द्रमा की चाल बदल जायगी तो भी आप की प्रीति में कभी अन्तर न आयगा" लाला हरदयालने मदनमोहन के गले में हाथ डाल कर कहा.

"प्रीति के बराबर संसार में कौन्सा पदार्थ है ?" लाला मदनमोहन कहने लगे "और सब तरह के सुख मनुष्य को द्रव्य से मिल सकते हैं पर प्रीति का सुख सच्चे मित्र बिना किसी तरह नहीं मिलता जिस्ने संसार में जन्म लेकर प्रीति का रस नहीं लिया उसका जन्म लेना बृथा है इसी तरह जो लोग प्रीति करके उस्पर द्रढ़ नहीं वह उस्के रस से नावाफिक है."

"निस्सन्देह ! प्रीति का सुख ऐसा ही अलौकिक है. संसार में जिन लोगों को भोजन के लिये अन्न और पहन्ने के लिये वस्त्र तक नहीं मिलता उन्को भी अपने दुःख सुख के साथी प्राणोपम मित्र के आगे अपना दुःख रोकर छाती का बोझ हल्का करने पर, अपने दुखों को सुन, सुन कर उस्के जी भर आने पर, उस्के धैर्य देने पर, उस्के हाथ से अपनी डबडबाई हुई आंखों के आंसू पुछ जाने पर, जो संतोष होता है वह किसी बड़े राजा को लाखों रुपये खर्च करने से भी नहीं होसकता" लाला हरदयाल ने कहा.

"निस्सन्देह ! मित्रता ऐसीही चीज है पर जो लोग प्रीति का सुख नहीं जानते वह किसी तरह का इस्का भेद नहीं समझ सकते" लाला मदनमोहन कहने लगे.

"दुनियां के लोग बहुत करके रुपये के नफे नुक्सान पर प्रीति का आधार समझते हैं. आज हरगोविंद ने लखनऊ की चार टोपियां मुझको अठारह रुपये में ला दी थीं इस्पर हरकिशोर जल गये और मेरी प्रीति बढ़ाने के लिये बारह रुपये में वैसी ही टोपियां देने लगे. इन्के निकट प्रीति और मित्रता कोई ऐसी चीज है जो दस पांच रुपये की कसर खाने से बातों में हाथ आसक्ती है !"

"हरकिशोरने हरगोविंद की तरफसे आपका मन उछांटने के लिये यह तद्वीर की हो तो भी कुछ आश्चर्य नहीं." हरदयाल बोले "मैं जानता हूँ कि हरकिशोर एक बड़ा"-

इतनेमें एकाएक कमरे का दरवाजा खुला और हरकिशोर भीतर दाखल हुआ. उसको देखतेही हरदयाल की जबान बंद हो गई और दोनों में लजाकर सिर झुका लिया.

"पहलै आप अपने शुभ चिन्तकों के लिये सजा तजवीज कर लीजिये फिर मैं साठन मुलाहजे कराऊंगा. ऐसे वाहियात कामों के वास्ते इस जरूरी काम में हर्ज करना मुनासिब नहीं. हां लाला हरदयाल साहब क्या फरमा रहे थे "हरकिशोर एक बड़ा-" क्या है ?" हरकिशोरने कमरे में पांव रखते ही कहा.

"चलो दिल्लगी की बातें रहने दो लाओ, दिखलाओ तुम कैसी साठन लाए हो ? हम अपनी निज की सलाह के वास्ते औरों का काम हर्ज नहीं किया चाहते" लाला हरदयाल ने पहली बात उड़ाकर कहा.

"मैं और नहीं हूँ पर अब आप चाहे जो बना दें मुझको अपना माल दिखाने में कुछ उज्र नहीं पर इतना बिचार है कि आजकल सच्चे माल की निस्बत नकली या झूटे माल पर ज्यादा: चमक दमक मालूम होती है. मोतियों को देखिये चाहे मणियों को देखिये, कपड़ों को देखिये, चाहे गोटे किनारी को देखिये, जो सफाई झूटे पर होगी वो सच्चे पर हरगिज न होगी इस लिये मैं डरता हूँ कि शायद मेरा माल पसन्द न आय" हरकिशोरने मुस्कराकर कहा.

"तुम कपड़ा दिखाने आए हो या बातोंकी दुकानदारी लगाने आए हो ? जो कपड़ा दिखाना हो तो झट पट दिखा दो नहीं तो अपना रस्ता लो. हमको थोथी बातों के लिए इस्समय अवकाश नहीं है" लाला मदनमोहनने भी चढ़ा कर कहा.

"यह तो मैंने पहले ही कहा था अच्छा ! अब मैं जाता हूँ फिर किसी वक्त हाजिर होऊंगा"

"तो तुम कल नो, दस बजे मकान पर आना" यह कह कर लाला मदनमोहन ने उसै रूखसत किया.

"आपस में क्या मजे की बातें हो रही थीं न जानें यह हत्या बीच में कहां से आगई" लाला हरदयाल बोले.

"खैर अब कुछ दिल्लगी की बात छेडिये !" लाला मदनमोहन ने फरमायश की.

निदान बहुत देर तक अच्छी तरह मिल भेट कर लाला हरदयाल अपने मकान को गए और लाला मदनमोहन अपने मकान को गए



परीक्षा-गुरु – Pariksha Guru

परीक्षा गुरु हिन्दी का प्रथम उपन्यास था जिसकी रचना भारतेन्दु युग के प्रसिद्ध नाटककार लाला श्रीनिवास दास ने 25 नवम्बर, 1882 को की थी।

परीक्षा गुरु पहला आधुनिक हिंदी उपन्यास था। इसने संपन्न परिवारों के युवकों को बुरी संगति के खतरनाक प्रभाव और इसके परिणामस्वरूप ढीली नैतिकता के प्रति आगाह किया। परीक्षा गुरु नए उभरते मध्यम वर्ग की आंतरिक और बाहरी दुनिया को दर्शाता है। पात्र अपनी सांस्कृतिक पहचान को बनाए रखते हुए औपनिवेशिक समाज के अनुकूल होने की कठिनाई में फंस जाते हैं। हालांकि यह जाहिर तौर पर विशुद्ध रूप से 'पढ़ने के आनंद' के लिए लिखा गया था। औपनिवेशिक आधुनिकता की दुनिया भयावह और अप्रतिरोध्य दोनों लगती है।

उपन्यास पाठक को जीने का 'सही तरीका' सिखाने की कोशिश करता है और सभी समझदार पुरुषों से सांसारिक बुद्धिमान और व्यावहारिक होने, अपनी परंपरा और संस्कृति के मूल्यों में निहित रहने और सम्मान और सम्मान के साथ जीने की उम्मीद करता है। पात्र अपने कार्यों के माध्यम से दो अलग-अलग दुनियाओं को जोड़ने का प्रयास करते हैं; वे नई कृषि प्रौद्योगिकी को अपनाते हैं, व्यापारिक प्रथाओं का आधुनिकीकरण करते हैं, भारतीय भाषाओं के उपयोग को बदलते हैं जिससे वे पश्चिमी विज्ञान और भारतीय ज्ञान दोनों को अपनाने में सक्षम हो जाते हैं। युवाओं से

समाचार पत्र पढ़ने की स्वस्थ आदत विकसित करने का आग्रह किया जाता है। यह सब पारंपरिक मूल्यों का त्याग किए बिना हासिल किया जाना चाहिए।

इस उपन्यास उपन्यास 41 छोटे-छोटे प्रकरणों में विभक्त है। कथा तेजी से आगे बढ़ती है और अंत तक रोचकता बनी रहती है। पूरा उपन्यास नीतिपरक और उपदेशात्मक है। उसमें जगह-जगह इंग्लैंड और यूनान के इतिहास से दृष्टांत दिए गए हैं। ये दृष्टांत मुख्यतः ब्रजकिशोर के कथनों में आते हैं। इनसे उपन्यास के ये स्थल आजकल के पाठकों को बोझिल लगते हैं। उपन्यास में बीच-बीच में संस्कृत, हिंदी, फारसी के ग्रंथों के ढेर सारे उद्धरण भी ब्रज भाषा में काव्यानुवाद के रूप में दिए गए हैं। हर प्रकरण के प्रारंभ में भी ऐसा एक उद्धरण है। उन दिनों काव्य और गद्य की भाषा अलग-अलग थी। काव्य के लिए ब्रज भाषा का प्रयोग होता था और गद्य के लिए खड़ी बोली का। लेखक ने इसी परिपाटी का अनुसरण करते हुए उपन्यास के काव्यांशों के लिए ब्रज भाषा चुना है।

परीक्षा-गुरु - Pariksha Guru in Hindi

1. परीक्षा-गुरु प्रकरण-१ सौदागरकी दुकान
2. परीक्षा-गुरु प्रकरण- २ अकालमें अधिकमास
3. परीक्षा-गुरु प्रकरण- ३ संगतिका फल
4. परीक्षा-गुरु प्रकरण-४ मित्रमिलाप
5. परीक्षा-गुरु प्रकरण-५ विषयासक्त
6. परीक्षा-गुरु प्रकरण-६ भले बुरे की पहचान
7. परीक्षा-गुरु प्रकरण – ७ सावधानी (होशयारी)
8. परीक्षा-गुरु प्रकरण-८ सबमें हां
9. परीक्षा-गुरु प्रकरण-९ सभासद
10. परीक्षा-गुरु प्रकरण-१० प्रबन्ध (इन्तजाम)
11. परीक्षा-गुरु प्रकरण-११ सज्जनता
12. परीक्षा-गुरु प्रकरण-१२ सुख दुःख
13. परीक्षा-गुरु प्रकरण-१३ बिगाड़का मूल- बिवाद
14. परीक्षा-गुरु प्रकरण-१४ पत्रव्यवहा
15. परीक्षा-गुरु प्रकरण-१५ प्रिय अथवा पिय ?
16. परीक्षा-गुरु प्रकरण-१६ सुरा (शराब)
17. परीक्षा-गुरु प्रकरण-१७ स्वतन्त्रता और स्वेच्छाचार.
18. परीक्षा-गुरु प्रकरण-१८ क्षमा
19. परीक्षा-गुरु प्रकरण-१९ स्वतन्त्रता
20. परीक्षा-गुरु प्रकरण – २० कृतज्ञता
21. परीक्षा-गुरु प्रकरण-२१ पति ब्रता

22. परीक्षा-गुरु प्रकरण-२२ संशय
23. परीक्षा-गुरु प्रकरण-२३ प्रामाणिकता
24. परीक्षा-गुरु प्रकरण -२४ (हाथसै पै दा करने वाले) (और पोतड़ों के अमीर)
25. परीक्षा-गुरु प्रकरण -२५ साहसी पुरुष
26. परीक्षा-गुरु प्रकरण -२६ दिवाला
27. परीक्षा-गुरु प्रकरण -२७ लोक चर्चा (अफ़वाह).
28. परीक्षा-गुरु प्रकरण -२८ फूट का काला मुंह
29. परीक्षा-गुरु प्रकरण -२९ बात चीत.
30. परीक्षा-गुरु प्रकरण -३० नै राश्य (नाउम्मेदी).
31. परीक्षा-गुरु प्रकरण -३१ चालाक की चूक
32. परीक्षा-गुरु प्रकरण -३२ अदालत
33. परीक्षा-गुरु प्रकरण -३३ मित्रपरीक्षा
34. परीक्षा-गुरु प्रकरण-३४ हीनप्रभा (बदरोबी)
35. परीक्षा-गुरु प्रकरण-३५ स्तुति निन्दा का भेद
36. परीक्षा-गुरु प्रकरण-३६ धोके की टट्टी
37. परीक्षा-गुरु प्रकरण-३७ बिपत्तमें धैर्य
38. परीक्षा-गुरु प्रकरण-३८ सच्ची प्रीति
39. परीक्षा-गुरु प्रकरण -३९ प्रेत भय
40. परीक्षा-गुरु प्रकरण ४० सुधारने की रीति
41. परीक्षा-गुरु प्रकरण ४१ सुखकी परमावधि